

മതഭക്തരായിരിക്കെ തന്നെ ആത്മീയരാകാതിരുന്ന മൂന്നു പേരുടെ

ഉദാഹരണം.

സാക് പുനൻ

WFTW 15 സെപ്റ്റംബർ 2013

യുദ്ധായുടെ ലേഖനത്തിൽ മതഭക്തരായിരിക്കെത്തന്നെ ആത്മീയരാകാതിരുന്ന മൂന്ന് ആളുകളെക്കുറിച്ച് പറഞ്ഞിരിക്കുന്നു കായിൻ, ബിലെയോ, കോരഹ് (യുദ്ധ 11 മത്തെ വാക്യം). അവരെ ഓരോരുത്തരെ ആയി ഒന്നു നോക്കാം.

1) കായിൻ

കായിൻ ദൈവമില്ലാത്ത ഒരു മനുഷ്യനായിരുന്നില്ല . ദൈവത്തിനു യാഗം അർപ്പിക്കണമെന്ന് വിശ്വസിച്ചിരുന്ന വളരെ മതഭക്തനായ ഒരാളായിരുന്നു അവൻ. ഹാബേലും ദൈവത്തിന് യാഗം അർപ്പിച്ചു. എന്നാൽ ഈ രണ്ടു യാഗങ്ങൾ തമ്മിലും കായിനും ഹാബേലും തമ്മിലും സ്വർഗ്ഗവും നരകവും പോലുള്ള വ്യത്യാസമാണുള്ളത്. കായിനും ഹാബേലും മനുഷ്യർ പോകുന്ന രണ്ട് മാർഗ്ഗങ്ങളെ സൂചിപ്പിക്കുന്നു. മതഭക്തിയുടെ മാർഗ്ഗവും ആത്മീയതയുടെ മാർഗ്ഗവും. കായിൻ പണം, സേവനം, സമയം തുടങ്ങി പുറമേയുള്ള കാര്യങ്ങൾ ദൈവത്തിന് സമർപ്പിക്കുന്നവരെപ്പോലെയാണ്. മറുവശത്ത് ഹാബേൽ തന്നെത്തന്നെ യാഗപീഠത്തിൽ വയ്ക്കുന്നു എന്നതിന്റെ അടയാളമായിട്ടാണ് ഒരു ആട്ടിൻകുട്ടിയെ കൊന്നു യാഗം കഴിച്ചത് .

മതഭക്തരായ ആളുകൾക്ക് ദാനങ്ങൾ നൽകുവാനും പ്രാർത്ഥിക്കുവാനും ധാരാളം നല്ല പ്രവർത്തികൾ ചെയ്യുവാനും സാധിക്കും. എന്നാൽ തന്നെത്തന്നെ യാഗമർപ്പിക്കുക എന്നത് എന്താണെന്ന് അവർ മനസ്സിലാക്കുന്നില്ല. അവർ ദശാംശം കൃത്യമായി കൊടുക്കും. എന്നാൽ ഒരു പ്രലോഭനത്തിനു മുൻപിൽ സ്വയത്തെ മരണത്തിന് ഏല്പിച്ചുകൊടുക്കുവാൻ അവർക്ക് കഴിയുന്നില്ല. ഇതാണ് പഴയ ഉടൻപടിയും പുതിയ ഉടൻപടിയും തമ്മിലുള്ള വ്യത്യാസം. സ്വയത്തിൽ മരിക്കാതെ നമുക്ക് പഴയ ഉടൻപടിയിലേക്ക് കടക്കാം. എന്നാൽ സ്വയത്തിൽ മരിക്കാതെ പുതിയ ഉടൻപടിയിലേക്ക് കടക്കുവാൻ ഒരിക്കലും സാധിക്കുകയില്ല. യേശു ദശാംശം കൊടുക്കുകയല്ല, പകരം ദൈവത്തിന് സ്വീകാര്യവും പ്രസാദകരവുമായ ഒരു യാഗമായി തന്നെത്തന്നെ അർപ്പിക്കുകയത്രെ ചെയ്തത്. കായിനും ഹാബേലും ദൈവത്തെ സമീപിക്കുന്നതിനുള്ള വിശാലവും ഇടുങ്ങിയതുമായ രണ്ടു വഴികളെ സൂചിപ്പിക്കുന്നു. അത് മതഭക്തിയുടെയും യഥാർത്ഥ ആത്മീയതയുടേയും വഴികൾ തന്നെയാണ്. സ്വയത്തിൽ മരിക്കാതെ ഒരു ദാസനായിരിക്കുവാൻ കഴിയും. എന്നാൽ ഒരു പുത്രനാകുവാൻ അതുകൂടാതെ കഴിയുകയില്ല.

ദൈവം ഹാബേലിന്റെ യാഗത്തിൽ അഗ്നിയിറക്കി ഉത്തരമരുളി. എന്നാൽ കായിന്റെ യാഗത്തിന്മേൽ ഒന്നും വന്നില്ല. ഒരു മനുഷ്യൻ നിരന്തരം തന്റെ സ്വയത്തെ മരണത്തിന് ഏല്പിച്ചുകൊടുത്താൽ സ്വർഗ്ഗത്തിൽ നിന്നുള്ള അഗ്നി അവന്റെ ജീവിതത്തിന്മേലും അവന്റെ ശുശ്രൂഷയുടെ മേലും ഉണ്ടാകും. വേരിന്മേൽ കോടാലി വയ്ക്കുന്നവർക്ക് യേശു നൽകുമെന്ന് യോഹന്നാൻ സ്നാപകൻ പറഞ്ഞ ആത്മാവിനാലും അഗ്നിയാലുമുള്ള യഥാർത്ഥ സ്നാനം ഇതാണ്. മറുവശത്ത് പുറമെയെല്ലാം നന്നായി ചെയ്യുന്ന ഒരു സഹോദരൻ ഒരു നല്ല ജീവിതം ഉണ്ടായിരിക്കും. എന്നാൽ അഗ്നിയും സ്വർഗ്ഗത്തിൽ നിന്നുള്ള അഭിഷേകവും അയാളുടെ ജീവിതത്തിൽ കാണുകയില്ല. ക്രൂശിന്റെ മാർഗ്ഗം തിരഞ്ഞെടുത്ത ശിഷ്യരുടെ മേൽ യേശു അയക്കുന്ന ആത്മാവിനാലും അഗ്നിയാലുമുള്ള യഥാർത്ഥ സ്നാനവുമായി താരതമ്യം ചെയ്താൽ സാത്താൻ നൽകുന്ന വികാരങ്ങളെ ഇളക്കുന്ന 'വ്യാജസ്നാനം' (ഇന്ന് പലരും അനുഭവിക്കുന്നത് അതാണ്) ഒട്ടും വിലയില്ലാത്ത ചവറാണ്.

2.ബിലെയോ

ബിലെയോ മറ്റൊരു മതഭക്തനായ മനുഷ്യനാണ്. ദൈവത്തെ സേവിക്കുവാൻ ആഗ്രഹിച്ച ഒരു പ്രസംഗകനായിരുന്നു അയാൾ. എന്നാൽ അതോടൊപ്പം പണം സന്പാദിക്കുവാനും ലോകത്തിലെ പ്രമുഖ വ്യക്തികളെ പരിചയപ്പെടുവാനും അവനു താല്പര്യമുണ്ടായിരുന്നു(സംഖ്യ 22). ഒരേ സമയം പണവും ബഹുമാനവും ദൈവനാമം ഉപയോഗിച്ച് നേടുവാൻ അവൻ ആഗ്രഹിച്ചു. ഇന്നും ബിലെയോമിനെപ്പോലെയുള്ള

വ്യാജപ്രവാചകന്മാർ ധാരാളം ഉണ്ട്. എന്നാൽ വിവേചനമില്ലാത്ത വിശ്വാസികൾക്ക് അവർ ബിലെയായിന്റെ ആത്മാവിനാലാണ് (പണവും ബഹുമാനവും ഒരുപോലെ സ്നേഹിക്കുന്ന) ഉത്സാഹിപ്പിക്കപ്പെടുന്നതെന്ന് തിരിച്ചറിയുവാൻ കഴിയുന്നില്ല. അവർ സ്വന്തം അന്വേഷിച്ചു എന്ന് പൌലോസ് ഫിലിപ്പിയർ 2:21ൽ എഴുതുന്നത് ഇങ്ങനെയല്ലവരെക്കുറിച്ചാണ്. പെർഗമാസിലെ സഭയിൽ ബിലെയായിന്റെ ഉപദേശം അനുസരിച്ച് ജീവിച്ച ചിലർ ഉണ്ടായിരുന്നു(വെളി 2:14). പണം അന്വേഷിക്കുന്നതും ബഹുമാനം അന്വേഷിക്കുന്നതും തമ്മിൽ ഒരു വ്യത്യാസവുമില്ല. രണ്ടും ബിലെയായിന്റെ ആത്മാവിന്റെ രണ്ടു രീതികൾ മാത്രം.

3.കോരഹ്.

മറ്റൊരു മതഭക്തനായ മനുഷ്യനാണ് കോരഹ്. അവൻ പുരോഹിത വർഗ്ഗമായ ലേവ്യഗോത്രത്തിൽപ്പെട്ടവനായിരുന്നു(സംഖ്യ 16). എന്നാൽ ദൈവം അവന് അനുവദിച്ച് നൽകിയ ശുശ്രൂഷയിൽ അവൻ അത്യുന്മുഖനായിരുന്നു. മോശയെപ്പോലെ പ്രാമുഖ്യം ലഭിക്കുവാൻ അവൻ ആഗ്രഹിച്ചു. ഈ ദുർമ്മോഹം (മതഭക്തിയാൽ ആവരണം ചെയ്യപ്പെട്ടത്) ഒടുവിൽ അവന്റെ നാശത്തിലേക്കാണ് എത്തിയത്. അവനും അവന്റെ കൂടെ മത്സരികളായ ദാഥാനും , അഭിരാമും അവരുടെ കുടുംബാംഗങ്ങളും മാത്രമാണ് ജീവനോടെ നരകത്തിലേക്ക് പോയതായി ദൈവവചനത്തിൽ രേഖപ്പെടുത്തിയിട്ടുള്ളത്(സംഖ്യ 16:32,33). താൻ നിയമിച്ച അധികാരത്തോടുള്ള മത്സരം എന്ന പാപത്തെ ദൈവം വളരെ ഗൗരവമായി കാണുന്നതിന്റെ തെളിവാണ്.

ഇന്നുള്ള പല മൂപ്പന്മാരും, പ്രസംഗകരും, പാസ്റ്റർമാരും സ്വയം അവരോധിക്കപ്പെട്ടവരാണ്. അവർക്കെതിരെയുള്ള എതിർപ്പ് അത്ര ഗൗരവമുള്ളതല്ല. അത് ചിലപ്പോൾ ആവശ്യമായി വരും. എന്നാൽ ദൈവത്താൽ നിയമിക്കപ്പെട്ട ഒരുവനെതിരെ മത്സരിച്ചാൽ ദൈവത്തിന്റെ കഠിനമായ ന്യായവിധിയുണ്ടാകും. ഒരു ആത്മീയ മനുഷ്യൻ അത്തരമൊരു കാര്യം സ്വപ്നത്തിൽപോലും ചിന്തിക്കുകയില്ല. എന്നാൽ മതഭക്തർ മാത്രമായവർ അങ്ങനെ ചെയ്യും. മതഭക്തിയോട് ചേർന്ന് വരുന്ന ഒരു ആത്മീയ മായത്താണിത്.

സഭയിൽ ചിലരുമായി ആരോഗ്യകരമല്ലാത്ത തരത്തിൽ മത്സരിക്കുന്നവരുടെ അടയാളമാണ് കോരഹ് . ദൈവഭക്തനായ ഒരു സഹോദരനെ അംഗീകരിക്കുവാനും പുകഴ്തുവാനും നിങ്ങൾക്ക് എന്തെങ്കിലും ബുദ്ധിമുട്ടുണ്ടെങ്കിൽ അത് സൂചിപ്പിക്കുന്നത് നിങ്ങളിൽ കോരഹിന്റെ ആത്മാവുണ്ടെന്നാണ്. നിങ്ങൾ അയാളെ വിമർശിക്കുന്പോൾ നിങ്ങൾ കോരഹിന്റെ 'ആത്മാവിനാൽ' നിറഞ്ഞിരിക്കുകയാണ്. മറ്റുള്ളവർ അയാളെ വിമർശിക്കുന്പോൾ അത് ശ്രദ്ധിച്ചാൽ നിങ്ങളും കോരഹിനോടൊപ്പം മത്സരിച്ച് ദൈവത്തിന്റെ ന്യായവിധിക്ക് വിധേയരായ 250 പേരെ പോലെയായിരിക്കും.

മതഭക്തിയും ആത്മീയതയും തമ്മിൽ വിവേചിച്ച് തിരിച്ചറിയുവാൻ കഴിഞ്ഞില്ലെങ്കിൽ നമുക്ക് ആത്മീയരാകാൻ കഴിയുകയില്ല. ഈ കാലഘട്ടത്തിന്റെ ആവശ്യവും അതാണ്.

(മൊഴിമാറ്റം: സാജു ജോസഫ്, ആലപ്പുഴ)